



<http://www.arianafghanistan.com>



۲۰۱۹/۰۷/۲۶



عبدالباري جهاني

## ملي وحدت زموږ د تاريخ په رڼا کي



څلورمه برخه

### د شاه شجاع له وژل کېدلو وروسته:

د شاه شجاع له وژل کېدلو څخه وروسته، د څه باندې شپږو میاشتو لپاره، چې امیر دوست محمد خان بیرته کابل ته ستون سو، د کابل ښار او شاوخوا سیمو چندانې د کراری مخ ونه لیدی او د قومونو د مشرانو تر منځ هره شېبه نوي نوي اختلافات پیدا کېدل. د شاه شجاع دوهم زوی فتح جنگ په بالاحصار کې پاچا سو. امین الله خان لوگري هغه ته بیعت وکړ او ځان یې د هغه نایب مقرر کړ. غلجیو او قزلباشو مشرانو د هغه سلطنت ومانه او نایب امین الله خان له نواب محمدزمان خان څخه وغوښتل چې د کابل له ښاره څخه ووزي او کنه نو د خپلې سرکښې سزا به وويني. بارکزیو د فتح جنگ پاچهی ونه منله او بیا یې نواب محمدزمان خان خپل پاچا کړ. دواړو خواوو ډېر ژر په مخامخ جگړه لاس پوري کړ. جنگ له لومړي سره، امین الله خان او فتح جنگ پیل کړ. د مې پر لومړۍ نېټه کور په کور جگړه ونښته او په ټول ښار کې اړودور وو. د مې پر دوهمه د بارکزیو خوا غالبه سوه. امین الله خان، په دغه وخت کې، یوه لویه اشتباه وکړه او هغه دا چې د کابل روحاني مشر میرحاجي یې گرفتار کړ او غوښتل یې په دې توګه مخالفین کمزوري کړي. په داسې حال کې چې د هغه دغه حرکت د هغه په مقابل کې ټول کوهستانیان را وپارول. خلکو یې پر کور باندې حمله وکړه؛ د هغه ټوله شته مني یې وسوځول؛ د هغه نوکران یې ونيول او هغه مجبور سو چې بالاحصار ته ننوزي. فتح جنگ، په ظاهره داسې ښودله چې ګواکې د امین الله خان طرفداري کوي او هغه له دښمنانو څخه ساتي مګر په باطن کې یې غوښتل چې امین الله خان او د هغه پوليزي ملګري، کابل ته د جنرال پالک په رارسېدلو سره، انگلیسانو ته تسلیم کړي. امین الله خان ته د بالاحصار د دروازو له پرانیستلو څخه یې اصلي مطلب هم دا وو چې هغه او ملګري یې ښه په کنټرول کې وساتي. امین الله خان پوهېدی چې وضعیت یې خطرناک دی او هر څه یې له لاسه وتلي دي او اعلان یې وکړ چې غواړي انگلیسیانو ته تسلیم سي او پرېږده چې هغوی یې غرغره کړي؛ ځکه چې له بالاحصار څخه د باندې یې د بارکزیو په څېر خطرناک او غښتلي دښمنان درلودل.

له بالا حصار څخه پر ښار باندي د توپونو ډزي پيل سوي او د ښار خلکو يوې او بلي حواته ځغستل. په بالا حصار کي پنځه زره عسکر پراته وه او د گوليو او باروتو هيڅ کمی نه وو. ټولي پيسې د فتح جنگ په لاس کي وې او هغه خپلو طرفدارانو ته په خلاص لاس وپشلي. خو له بارکزيو سره چندانې پيسې او مهمات نه وه.

اکبرخان چي دا وخت له جلال آباد څخه پر شا سوی وو؛ نو کپتان ميکينزي بي، چي له ده سره بندي وو، جنرال پالک ته د مذاکراتو لپاره لېرلی وو، چي د کابل له حالاتو څخه اطلاع ورته ورسېده. کله چي ميکينزي را ورسېدی او د جنرال پالک پيغام بي ورته را ورساه نو اکبر خان هغه بيرته جنرال پالک ته واستاوه او پخپله له پوتينجر او تروپ سره د کابل پر لور روان سو. په کابل کي بي داسي آوازه گڼه کړه چي له جنرال پالک سره بي جوړه کړي او هغه بي تر شا ولاړ دی. ډېر هغه کسان چي تر دغه وخته پوري بي طرفه وه د سردار د دي آوازي له اورېدلو سره د هغه ملگري سول. خان شيرين خان او د هغه قزلباش ملگري، چي تر دغه وخته پوري چندانې فعال نه ول له اکبرخان سره ملگري سول. ډېر ژر معلومه سوه چي د امين الله خان او د فتح جنگ قواوي به د اکبرخان او د هغه د ورسره ملگرو په مقابل کي داسي ماته وکړي چي بالا حصار به په بشپړه توگه د اکبرخان لاسته ولوېږي. البته يوازي د بالا حصار حاکم موقعيت نه وو چي اکبرخان ته بي پر خپلو رقيبانو باندي برلاسي ورکاوه بلکه له هغه سره د فتح جنگ ټولي خزاني هم د اکبرخان لاسته ورتللي. فتح جنگ بله لاره نه درلوده او د جنرال سپل د قواوو پخواني سياسي امر ميگريگور ته بي وليکل چي د ده قواوي د اکبرخان په مقابل کي د مقاومت توان نه لري او که انگليسيان د ده او د ده د کورنۍ لپاره، چي پلار بي لا د هغوی خدمتگار وو، ژر را ونه رسيږي نو بالا حصار او د کابل ټول ښار به د هغوی د دښمنانو لاسته ولوېږي. کي ص ص ۵۳۲-۳۵

فتح جنگ، له دي ويري چي هسي نه بالا حصار د مخالفينو لاسته ونه لوېږي او هر څه به بي له لاسه ووزي، د بالا حصار دروازي وتړلي او بيا قلا بند سو. محمداکبرخان چي د مي د مياشتي پر نهمه کابل ته رسېدلی وو، پر دوولسمه بي دري سيدان بالا حصار ته ولېږل او د اکبرخان له خوا بي په قرآن سوگندونه ورته ياد کړل. فتح جنگ هغوی ته يو شمېر قرآنونه وښودل چي بي شمېره مهرونه پکښي لگېدلي او ټول قولونه مات سوي وه. هغه ورته وويل چي که په دغو يادو سويو سوگندونو عمل نه وي سوی نو په نورو سوگندونو به څرنگه باور وکړي. سيدان بي جوابه سول او له بالا حصار څخه ناکام روان سول. وروسته محمداکبرخان بالا حصار ته ورغی او فتح جنگ ته بي وويل چي پاچهي به دده وي، محمداکبرخان به وزير وي او امين الله خان به د هغه مرستيال وي. دوی به په گډه پوځ جوړوي او له پاچا سره به يوځای د جلال آباد پر لور روانيږي. وروسته نو د بارکزيو سره جنگ په مخ کي دی. دا اختيار به د فتح جنگ وي چي کومه لاره خوښوي. په کابل کي پاتيري او که له خپلو خزانو او کورنۍ سره بلي حواته ځي. فتح جنگ، چي په ځان کي بي د مقاومت توان نه ليدی، د محمداکبرخان پيشنهادونه ومنل او يو ځل بيا بي له انگرېزانو څخه وغوښتل چي کابل ته ورسې او دی او بالا حصار وژغوري. محمداکبرخان په دي جوړه خوشاله نه وو ځکه چي له ده سره په دي روغه جوړه کي سلامشوره نه وه سوي. کي ص ص ۵۴۳-۴۴

اکبر خان د مي پر نهمه، په داسي حال کي کابل ته ورسېدی چي د مشرانو ترمنځ د اختلافاتو له امله کابل وران ويجاړ او له خلکو څخه د ژوند لوری ورک وو. هغه د خپلي معمولي انرژي او عسکري طاقت په زور سمدستي د سدوزويو قواوي په خپله قلا کي محاصره کړي او د بالا حصار تر برجونو لاندي بي لوی او قوي ماینونه کښېښودل. يو ځل

بیايي خلکو ته ځان د اسلام مدافع معرفي کړ او وی ویل چې سدوزیان د کافرانو ملگري دي. ده مشرانو ته ولیکل چې د ده اصلي هدف د کافرانو سره غزا ده او که څوک د اسلام دفاع کوي نو باید چې د ده تر بیرغ لاندې راغونډ سي. په یوه هفته کې یې امین الله خان د رشوت په زور د سدوزیو له کمپ څخه بېل کړ. یوه هفته وروسته یې میرحاجي، د کابل علما او کوهستانیان د ځان ملگري کړل. اکبرخان دغه راز د هندي عسکرو له هغو پیاده او توپچي قواوو څخه، چې د انگلیسیانو د وتلو په وخت کې له افغانانو سره ملگري سوي ول، یو کنډک جوړ کړ او د هغوی له عسکري مهارتونو څخه یې ښه کار واخیست. د اکبرخان پوځي قوه دوولس زرو تنو ته رسېدله او د فتح جنګ ټوله قوه ایله څلور زره تنه وه. یوه میاشت یې هم د بالاحصار له برجونو سره سورونگان یا ماینونه واولوزل، هم یې پرله پسې د توپچي حملې ورباندې وکړې او د جون پر نهمه یې فتح جنګ تسلیمېدلو ته مجبور کړ. ډال ریمپل ص ۳۹۱

په بالاحصار کې د فتح جنګ هندوستاني او عربو جنګیالیو نور د مخالفو سردارانو سره د جنګ توان نه درلود او فتح جنګ ته یې خواست وکړ چې له اکبرخان سره جوړه وکړي او دې جنګ ته، چې د دوی د ښځو او ماشومانو ژوند یې په خطر کې اچولی دی، خاتمه ورکړي. فتح جنګ هم له اکبرخان سره روغي ته حاضر سو. اکبرخان په بالاحصار کې ځای ونیوی او فتح جنګ ته یې ویل چې تر څو یې له زمان خان سره حساب په بشپړه توګه حل کړی نه وي کرار نه کېښي. له بالاحصار څخه دباندې، د محمدزمان خان او د هغه د روحاني ملگري میرحاجي پېروانو پوښتنه کوله چې هغه سدوزی پاچا ولي پر تخت ناست دی چې د انګریزانو دوست دی او ملت یې نه غواړي او خلکو پخوا لا محمدزمان خان خپل پاچا اعلان کړی دی. که څه هم چې کوهستانیانو د اکبر ملاتړ کاوه خو په دې وخت کې قزلباشو د اکبرخان له ملاتړ څخه لاس واخیست او د انگلیسیانو سره د ملگرتوب خبرې یې کولې. نواب زمان خان خو دعا کوله چې هرڅو نه ژر جنرال پالک کابل ته ورسیري؛ اکبر خان له کابل څخه تښتېدلو ته اړ کړي او د یوه لوی داخلي جنګ مخه ونیوله سي. د جون پر یوویشتمه د دواړو خواوو ترمنځ یوه سخته نښته وسوه. جنګ درې ساعته دوام وکړ. نواب زمان خان بشپړه ماته وکړه؛ دی او زامن یې ونیول سول. کور یې چور سو او د جنګ مشران یې گرفتار سول او تر ممکنه حده پورې سپک وضعیت ورسره وسو. دا بری د فتح جنګ د هغې خزانې په زور ترلاسه سوی وو چې مخکې د اکبرخان لاسته ورغلي وه. نواب زمان خان وروسته پوه سو چې د ده ملگرو پیسې اخیستي وي او دی یې تباه کړی وو. هغه ته معلومه سوه چې د ده ملگري سردار محمدعثمان خان زرطلاوي او روحاني مشر میرحاجي څلورزره طلاوي اخیستي وي او د ده خپل ورور محمددوست د جنګ په جریان کې د ښمن خوا نیولي وه. کې ص ص ۵۴۴-

۴۵

نور نو فتح جنګ، نش په نامه، په بالاحصار کې پاچا وو او د چارو ټولې واګې د اکبرخان په لاس کې وې. اکبرخان د خزانې اختیار واخیست؛ د بالاحصار هغه هندوستاني عسکر یې پسې واخیستل چې د فتح جنګ په خدمت کې وه او خپل طرفدار او وفادار عسکر یې په کار وګومارل.

انګلیسي بندیان، چې پخوا د نواب زمان خان په کور کې وه او هغه ډېر ښه نازول، د خلکو د زیات فشار او زور په وجه د روحاني مشر میرحاجي کور ته انتقال سوي ول. اکبرخان څو څو ځله د میرحاجي کور ته ورغی او د بندیانو غوښتنه یې ورڅخه وکړه. خو میرحاجي د هغه غوښتنه نه وه منلې. بالاخره اکبرخان له پیسو څخه کار واخیست. د میرحاجي د پیسو شوق او حرص په کابل کې مشهور وو او هغه، د څلور زره روپيو رشوت په بدل کې، اکبرخان ته د بندیانو سپارلو ته حاضر سو. هغه کتاب ص ص ۵۴۶-۴۷

بندیان، له انګلیسیانو سره د مذاکراتو د پیل کولو او له هغوی څخه د امتیاز اخیستلو په منظور، د اکبرخان لپاره ډېره ښه وسیله وه. اکبرخان له جنرال پالک سره تماس ټینګ کړ. د جولای پر لسمه یې کېټان ټروپ، د حاجي بختیار په ملگرتوب، جنرال پالک ته واستاوه او د بندیانو د خوشي کولو په باب یې د خبرو غوښتنه ورڅخه وکړه. جنرال پالک نور د بندیانو له خوشي کېدلو او د

هغوی په باب له خبرو سره دونه علاقه نه درلوده لکه د کابل د نیولو او پر بالاحصار باندې د انګلیسیانو د بیرغ له رپولو سره چې یې درلوده. پالک اکبرخان ته احوال ورکړ چې ټول بنديان باید خوشي کړي او د انګلیسیانو توپونه او غنمیت کړي مالونه باید وروسپاري. پالک په مقابل کې د هیڅ امتیاز ورکولو یادونه نه وه کړې. دا وخت پالک هم د پوځي عملیاتو لپاره کافي قوت په لاس کې درلود او هم له کابل څخه ځینو مشرانو هغه ته اطمینان ورکړی وو چې اکبرخان ته به اجازه ورنه کړي چې د انګلیسیانو بنديان ترکستان ته یوسي. کله چې کپتان تروپ اکبرخان ته د جنرال پالک پیغام ورساوه نو اکبرخان په جواب کې ورته وویل چې جنرال پالک باید ده ته لیکلی جواب ورکړي. ضمناً یې له میجر پوتینجر او کپتان تروپ څخه وپوښتل چې د جنرال پالک سره څه سلوک وکړي. میجر پوتینجر ورته وویل چې ستا لپاره تر ټولو غوره لاره دا ده چې بنديان جلال آباد ته واستوي او په دې توګه خپل رینتین والی ثابت کړي. د بنديانو لېږل چې هر څومره ځنډیږي هغه د سردار په تاوان ده ځکه چې جنرال پالک به پر کابل باندي حمله وکړي. اکبرخان ورته وویل چې که جنرال پالک هغه ته لیکلی سند ورنه کړي چې د بنديانو له خوشي کېدلو سره به خپل پوځونه د افغانستان له خاوري څخه باسي نو هغه به بنديان سره بېل کړي او ټول به له جلا جلا ترکستان ته ولېږي او د پالک له پوځونو سره به مقابله پیل کړي. البته پوتینجر پوهېدی چې پر پالک باندي دا تهدیدونه اغېزه نه لري. هغه کتاب ص ص ۵۶۴ - ۶۵

موهن لال، چې زه یقین لرم، انګرېزانو ته د خپلې ژورې وفادارۍ او له افغانانو څخه د کرکي له امله یې، په خپلو خاطراتو کې کله کله له تعصب څخه کار اخیستی دی او له بنديانو، په تېره بیا له خپل ځان سره یې د ډېر بد سلوک په باره کې شکایتونه کړي دي لیکي چې سردار محمد اکبرخان زه څو ځله ما بنامنی ته وبللم او کابل ته د جنرال پالک د پوځونو د نیژدې کېدلو په وخت کې یې زما سره سلا کوله چې هغه ته به زما مشوره څه وي. ځکه چې انګلیسان، که څه هم بنی او زوروي وسلې لري، خو ده ته د وسلو په زور هغومره ماته نه سي ورکولای لکه د پیسو د شیندلو په زور چې به د ده دوستان ورڅخه رانیسي او ماته به ورکړي. ما ورته وویل چې که څه هم چې هغه ته به زما مشوره یو اړخیزه ښکاري خو زما مشوره به دا وي چې خپل ځان لکه خپل پلار انګرېزانو ته تسلیم کړي او هغه به ښه سلوک ورسره وکړي. اکبرخان، چې په تاریخ او هر څه ډېر خبر ښکارېدی ماته وویل چې له ناپولیون سره د انګلیسیانو له سلوک څخه سړی قضاوت کولای سي چې د انګلیسیانو په قول باور کول نه دی په کار. هغوی نن یو څه وایې سبا بل څه کوي. نن قول کوي او سبا یې بیرته ماتوي. ځکه نو دی د انګلیسیانو په قولونو اعتبار نه سي کولای او جنرال پالک ته تسلیمېدل نه قبولوي. موهن لال وایې زه باید دا ووايم چې حقیقت د اکبرخان پر طرف وو او هغه په خپله خبره کې پر حقه وو. ځکه چې مور ریشتیا هم ډېري وعدې کړي او بیرته مو ماته کړي وي او د انګلیسیانو د عزت او وقار ساتنه مو نه وه کړې او د قولونو د ماتولو د بدنمایي تپلي مو پر لمن پرتې وي. موهن لال دوهم جلد ص ص ۴۵۵-۵۷

دا وخت سردار محمد اکبرخان د کابل او بالاحصار ټول قدرت په لاس کې درلود. هغه په جلال آباد کې د جنرال سېل د قواو پخواني سیاسي آمر میګریګور، چې دا وخت د جنرال پالک دستیار وو، او جنرال پالک ته د فتح جنگ لیکونه په لاس ورغلي او هغه یې د افغانستان له خپلواکۍ سره د خیانت کولو په تور په بالاحصار کې بندي کړی وو. فتح جنگ د خپلو طرفدارانو په مرسته له بالاحصار څخه وتښتېدی او ځان یې د جنرال پالک د قواوو مرکز ته، چې دا وخت گندمک ته رسېدلي وي، ورساوه.

« د سپتمبر پر لومړۍ نېټه، چې جنرال پالک، په گندمک کې، خپلې قواوې تنظیمولې، یو په خاورو لړلی افغان، چې څیري جامې یې په تن وي، پر زاړه یابو سپور وو او درې تنه ملګري ورسره وه، د انګلیسیانو کمپ ته ورغی. د جنرال پالک دوه تنه افسران برن او مایین د هغه مخي ته ورغلل او چې ښه رانیژدې سو نو هغو وپېژندې چې دا فتح جنگ دی. دوی پوهېدل چې هغه ورځ دوی مخکي د کابل پاچا بلل کېدی. له دې فراري سره په ډېره مهرباني سلوک وسواو د جنرال خېمي ته رهنمایي سو. او ده په احترام د توپ ټپي وسوي. د انګلیسیانو په کمپ کې هغه ته ټول هغه وسایل چې د یوه پاچا له شان سره ښايي برابر سول.

فتح جنگ يو څه وخت د کابل په دربار کي يو بدبخته گوداگي شهزاده وو. هغه تش په نامه پاچا وو او سړی يې يوازي د پاچا سيوری بللای سي چي فقط د پاچا نوم ورباندي يادېدی. اکبرخان دغه بي مغزه او کمزوری پاچا په خپل واک کي اخيستی وو او هره ورځ يې کنترول ورباندي زياتاوه او په زور به يې له خپلي خوښي سره سم فرمانونه او مکتوبونه ورباندي لاسليکول...» کي ص ۵۷۱

د سپتمبر پر يوولسمه د جنرال پالک قواوي د جگدک سيمي ته ورسېدی. اکبرخان، له وعدي سره سم، خپل بنديان هندوکش ته لېرلي وه او د انگليسيانو له پوځ سره يې مقابلي ته تيارى کاوه. هغه د سپتمبر پر شپږمه کپتان تروپ خپل کمپ ته وباله. کله چي هغه د سردار کمپ ته ورسېدی نو وي ليدل چي هغه نور مهم مشران له نواب محمدزمان خان، جبارخان، امين الله خان او محمدشاه خان او نور مشران راغونډ کړي ول او سلامشوري يې ورسره کولې. سردار له تروپ څخه وغوښتل چي گندمک ته ورسې او له پالک سره خبري وکړي. مشرانو ويل چي که پالک د کابل پر لور حرکت ونه کړي نو دوی د هغه هر ډول شرايطو منلو ته تيار دي. تروپ هغوی ته وويل چي اوس هيڅوک نه سي کولای چي د جنرال پالک فيصله بدله کړي او د ده ماموريت گټه نه کوي. اکبرخان، د پالک د پوځونو سره د مقابلي لپاره، د خپلو پوځونو سره د بتخاک پر لور حرکت وکړ او د سپتمبر پر يوولسمه يې کپتان تروپ او بايگريو خپل کمپ ته وبلل او هغوی ته يې وويل چي ده نه غوښتل چي له انگليسي پوځونو سره جگړه وکړي مگر اوس پر شا کېدلای نه سي. انگليسي افسرانو هغه ته وويل چي دا جنگ بايلي او ډېر زيات تلفات به ورسپړي. اکبرخان ورته وويل چي زه په هر څه پوهېږم. مگر اوس د جنگ سرنوشت په خدای پوري اړه لري او نور ورته مهمه نه ده چي بری د چا په برخه کيږي. هغه کتاب ص ص ۵۷۶-۷۷

دواړي قواوي د سپتمبر پر ديارلسمه په تيزين کي سره مخامخ سوي او، تر څو سختو جگړو وروسته، د افغانانو قواوو ماته وکړه. اکبرخان د غوربنډ خواته ولاړ او انگليس افسر باي گريو يې ورسره واخيست. کپتان تروپ د نورو انگليسي بنديانو سره په علی محمدقلا کي يو ځای سو. په دې توگه د انگليسيانو د عصري وسلو او توپونو او منظمو پوځونو په مقابل کي د افغانانو د مقاومت وروستی سنگر، له تقريبا دوو کالو مقاومت څخه وروسته، مات سو.

نور بيا



د لمړی دوهم او دريمه برخو د لوستلو د پاره پر لاندنی «لینکونه» باندی «کلیک» کړی

[http://www.arianafghanistan.com/UploadCenter/jahani\\_a\\_b\\_mili\\_wahdat\\_de\\_taarikh\\_paronake\\_۱.pdf](http://www.arianafghanistan.com/UploadCenter/jahani_a_b_mili_wahdat_de_taarikh_paronake_۱.pdf)

[http://www.arianafghanistan.com/UploadCenter/jahani\\_a\\_b\\_mili\\_wahdat\\_de\\_taarikh\\_paronake\\_۲.pdf](http://www.arianafghanistan.com/UploadCenter/jahani_a_b_mili_wahdat_de_taarikh_paronake_۲.pdf)

[http://www.arianafghanistan.com/UploadCenter/jahani\\_a\\_b\\_mili\\_wahdat\\_de\\_taarikh\\_paronake\\_۳.pdf](http://www.arianafghanistan.com/UploadCenter/jahani_a_b_mili_wahdat_de_taarikh_paronake_۳.pdf)

\*\*\* \*\*

ملي وحدت زموږ د تاريخ په رڼا کي (څلورمه برخه)  
jahani\_a\_b\_mili\_wahdat\_de\_taarikh\_paronake\_۴.pdf